

دینی مدارس

تحفظ اور ارتقاء کی چند تدابیر

اشہد رفیق ندوی

ساری دنیا میں دینی مدارس میں تعلیم و تعلم ایک اہم موضوع بحث ہے۔ ۱۱ ستمبر ۲۰۰۱ء کو امریکی عمارتوں پر حملے کے بعد سے ذرائع ابلاغ پر خاص طور سے یہ موضوع چھایا ہوا ہے۔ امریکی حکومت اور یہودی ذرائع ابلاغ دنیا کو یہ باور کرانے میں مصروف ہیں کہ دہشت گردی کا بنیادی سرچشمہ دینی مدارس ہیں۔ ان اداروں میں تعلیم و تعلم کے جو ماخذ ہیں وہ منافرت کو فروغ دیتے ہیں، یہاں کا نظام تربیت تنگ نظری، ہٹ دھرمی اور رجعت پسندی کو ہمیز کرتا ہے اور یہاں کے فارغین معاشرہ کے اوپر بوجھ ہیں۔ مغربی حکمرانوں کی سیاسی بالادستی اور معاشی و تہذیبی رعب دبدہ کی وجہ سے دنیا کی بہت سی اقوام اور تحریکات نے ان الزامات کو سچ تسلیم کر لیا ہے یہ الزامات امریکہ کی مذموم ہم کا حصہ بن گئے ہیں۔ ہندوستان کی فسطائی قوتوں کو اس صورت حال سے کافی فائدہ پہنچا۔ راسٹر یہ سویم سیوک سنگھ (آر۔ ایس۔ آیس) نے مذہبی بغض و عناد کی بنا پر اسلام اور اسلامی اداروں کے خلاف برسوں پہلے جوش و جھوٹے چھوڑے تھے، اسے عالمی سطح پر پذیرائی حاصل ہو گئی۔ اس موقع کو غنیمت جان کر اس نے دینی مدارس کے خلاف ایک بار پھر پوری طرح کمر کس لی ہے۔ ان کے لئے اس سے زیادہ مناسب وقت کیا ہو سکتا تھا جب کہ رائے عامہ ان کے حق میں ہونے کے ساتھ ساتھ ملک کی زمام اقتدار بھی ان کے تربیت یافتہ افراد کے ہاتھ میں ہو۔ چنانچہ انہوں نے چو طرف حملے شروع کر دیے۔ ایک طرف انہوں نے مدارس کے خلاف پروپگنڈہ کی ہم سنبھال لی ہے اور اپنی ساری طاقت و توانائی ماحول کو مسموم کرنے میں لگا دی ہے تو دوسری طرف حکومت کے چند لائق و فائق وزراء کا ایک گروپ انہیں قومی سلامتی کے لئے خطرناک بتا رہا ہے۔ کئی ریاستی حکومتیں بھی مدارس پر خصوصی نظر رکھے ہوئے ہیں۔ سرحدی علاقوں کی ضلعی انتظامیہ ارباب مدارس کا جینا دو بھر کیے ہوئے ہے۔ متعدد مدارس کے طلباء اور اہل کار قید خانہ کی سلاخوں کے پیچھے پہنچا دئے گئے ہیں ہندوستان کے

نمائندے مدارس پر خاص طور سے نشانے پر ہیں اور اب ہر روز دارالعلوم دیوبند جیسے ام المدارس پا بندی کا مطالبہ کیا جا رہا ہے۔

ان الزامات اور اقدامات کا اگر حدیث پاک کی روشنی میں تجزیہ کیا جائے تو یہ ”اسلام“ کے خلاف ”کفر“ کا اتحاد معلوم ہوتا ہے۔ اسلام کی روز افزوں مقبولیت اور بڑھتی ہوئی افرادی قوت سے بس گھبرائے ہیں۔ امریکہ بہادر ”انا ربکم الاعلیٰ“ کا اعلان کرنے میں اسلام ہی کو سب سے بڑی رکاوٹ سمجھتا ہے، اس نے نئے عالمی نظام (New World Order) کا جو خواب اپنی بند آنکھوں میں سجا رکھا ہے، اس کی راہ میں صرف اور صرف اسلام ہی رکاوٹ بنا ہوا ہے۔ اس لئے اس نے عالم اسلام کو کمزور کرنے کے لئے ان سرچشموں کو ہی بند کرنے کا جہیہ کر لیا ہے جن سے اسلام کی آبیاری ہو رہی ہے۔ عالمی منظر نامے سے ہٹ کر اگر ہندوستان کے تناظر میں اس کے مقاصد تلاش کیے جائیں تو یہاں بھی مقصد میں پوری طرح ہم آہنگی نظر آئے گی۔ سنگھ پر یوار نے ”ہندو تو“ کے پرچار کے لیے ۷۵ برس سے زیادہ کوششیں کر لیں، نہ تو اسے عوامی مقبولیت نصیب ہو سکی اور نہ ہی اقتدار کی کرسی قریب آتی دکھائی دی، تب انہوں نے نہایت باریک بینی اور عیاری کے ساتھ اپنے نظریہ و فکر کی راہ میں حائل عناصر کو تلاش کیا اور ان کو راہ سے ہٹانے کی تدابیر سوچیں۔ ان کے مذاہب، تہذیب اور سماجی معاملات بجائے خود اتنے گنجلک ہیں کہ ان کی تبلیغ و اشاعت خود ان کی بنیادوں کو کمزور کیے دے رہے تھے۔ منوادی نظام کے مظالم سے تنگ آکر دلتوں اور اچھوتوں کا طبقہ برسر عام باغی ہو چکا ہے۔ اس لیے انہوں نے نہایت سوچی سمجھی سازش کے تحت اپنی تمام تر کاوشوں کا رخ دینی مدارس، دینی ادارے اور دینی تحریکات کی طرف پھر دیا اور اب ان کا مطالبہ دینی مدارس کی مکمل تالہ بندی ہے اور اس سے کم کچھ بھی نہیں۔ اب ان کی تمام منفی کوششیں اسی ایک رخ پر لگی ہوئی ہیں۔

صورت حال بہت سنگین ہے، اس سے کسے انکار ہو سکتا ہے؟ مگر اس سے نمٹنے کے لیے جس طرح کے ٹھوس اقدامات کی ضرورت ہے۔ شاید اب ان کا آغاز ہوا ہے۔ ذرائع ابلاغ میں جن اقدامات کا تذکرہ آیا ہے۔ ان میں دیوبند، مولگیر اور دہلی جیسے چند مقامات پر کانفرنسیں منعقد ہوئیں، جن میں زور دار تقریریں اور دینی مدارس کی ہر قیمت پر تحفظ کی یقین دہانی کرائی گئی۔ چند اخبارات و رسائل نے خصوصی نمبر اور ضمیمے شائع کیے، کچھ اہل قلم نے اپنے قیمتی فکر و خیال کو قلم بند کیا اور انہیں

اخبارات و رسائل شائع کر کے اپنے فرض سے سبکدوش ہو گئے۔ بڑی مسلم جماعتوں اور تحریکوں نے قرار دادیں منظور کیں۔ یہ سب کوششیں عام طور سے مسلمانوں کے ذریعے اور مسلمانوں کے درمیان اور اردو زبان میں ہوئی ہیں۔ ظاہر ہے صورت حال کی سنگینی کے لحاظ سے اتنی کوششیں کافی نہیں ہے۔ ایک طرف حکومت کی طاقت ہے، ہزاروں بلکہ لاکھوں افراد مشتمل مسموم و مشتعل ذہن ہے، زبردست قوت والا گمراہ کن میڈیا ہے اور دوسری طرف چند تقایر، چند مقالات قرار دادیں اور دعائیں، ہمارے ان دفاعی اقدامات کی حیثیت جاں بلب مریض کے لئے آکسیجن سے زیادہ نہیں۔ اللہ کا شکر ہے کہ آکسیجن فراہم کر کے ہم جان بچانے میں کامیاب ہوئے ہیں۔ اب ضرورت ہے کہ ایک بیدار مغز اور ماہر ڈاکٹر کی طرح مرض کی مکمل تشخیص کی جائے اور اس کا اس طرح علاج کیا جائے جیسا کہ مرض کا تقاضا ہے۔ زمرہ قومیں حالات اور تاریخ دونوں سے سبق سیکھتی ہیں۔ قوموں کے عروج و زوال کی تاریخ میں عزم و ارادہ و حوصلہ اور علم و دیوباری کی بڑی اہمیت رہی ہے۔ امت مسلمہ عروج و زوال دونوں کا طویل تجربہ رکھتی ہے۔ موجودہ قیادت کو اس وقت یہ فیصلہ کرنا ہے کہ وہ تاریخ میں اپنا نام کس حیثیت سے لکھوانا چاہتی ہے۔

پاساں آنکھیں ملے ، انگڑائی لے آواز دے

سنے عرصے میں تو اپنا کام کر جاتی ہے آگ

اس لیے فوری طور پر پوری قوم کو بیدار ہونے کی ضرورت ہے خطرات کے رخ کو بھانپنے کی ضرورت ہے اور مومنانہ عزیمت و فراست کو کام میں لا کر ایک طویل المیعاد منصوبہ بندی کی ضرورت ہے۔ اکیڈمی آف ساؤتھ ایشین اسٹڈیز، علی گڑھ (اساس) کے اراکین نے اس موضوع پر کافی غور و فکر کر کے چند تجاویز مرتب کی ہیں جو اب باب بصیرت کی خدمت میں پیش ہیں۔ دعا ہے کہ اللہ تعالیٰ ہمیں ان تجاویز پر عمل آوری کی توفیق بخشے۔

(۱) ایک متحدہ محاذ / ایک مرکزی وفاق

ایک مدرسہ بورڈ کا قیام

اس وقت کفر متحد ہے اور ملت اسلامیہ مختلف چھوٹے چھوٹے گروہوں میں تبدیل ہو گئی

ہے۔ اسلام دشمن قوتیں دینی مدارس کے خلاف متحد ہیں اور صبح و شام تو حید کی تعلیم دینے والے ادارے اپنے جزوی اختلافات کی وجہ سے بالکل منتشر ہیں اور الگ الگ دفاع میں لگی ہوئی ہیں۔ اتحاد کی قوت سے اچھی طرح واقف ہونے کے باوجود اتحاد کی لذت سے نا آشنا ہیں۔ اس وقت سب سے پہلی اور سب سے بڑی ضرورت یہ ہے کہ ملکی سطح پر ایک مضبوط وفاق تشکیل دیا جائے جو دینی مدارس کے تعلق سے تمام امور کی نگرانی و رہنمائی کرے۔ مواقع پر متعدد بار یہ تجویز منظر عام پر آچکی ہے، اب مزید تاخیر کی گنجائش باقی نہیں ہے۔ یہ وفاق آل انڈیا مسلم پرسنل لا بورڈ کے طرز پر ہو جس میں ملت اسلامیہ کے ہر طبقہ، ہر جماعت، ہر مسلک اور ہر فکر و فن کے لوگوں کی متناسب نمائندگی ہو اور سب لوگ مل بیٹھ کر ایک قلیل المیعاد اور ایک طویل المیعاد منصوبہ بندی کریں اور فہم و فراست کے ساتھ آنے والے طوفان کا مقابلہ کرنے کی تیاری کریں۔

دستاویزی تیاری

ہمارا وہ وفاق نظام سب سے پہلے ایک جامع اور مبسوط دستاویز تیار کرے جس میں مدارس کے خلاف تمام الزامات کا احاطہ کیا گیا ہو، پھر ان کا حقائق کی روشنی میں مدلل و مسکت جواب تیار کیا جائے۔ حیرت ناک بات یہ ہے کہ دشمن نے بہت پہلے سے دستاویزی تیار کر لی ہے اور اس نے مدارس کے خلاف غیر معمولی ذخیرہ جمع کر لیا ہے، انہی کی روشنی میں کبھی اسے مدارس کے نصاب میں بنیاد پرستی، فرقہ واریت اور غیر مسلم اقوام سے بغض و نفرت کی بومحسوس ہوتی ہے۔ تو کبھی وہ نظام تربیت کو دہشت گردانہ تربیت سے تعبیر کرتا ہے، کبھی نظام مالیات پر پٹرول کا سایہ نظر آتا ہے تو کبھی بلند و بالا عمارتوں کی برجیں اس کی آنکھوں میں چبھنے لگتی ہیں۔ حد تو یہ ہے کہ جی علی الفلاح (آؤ کامیابی کی طرف) جیسی مفید و موثر پکار بھی ان کے کانوں کو گراں گزرتی ہے، گویا مختلف پہلوؤں پر اس نے کافی مواد جمع کر لیا ہے۔ اور جب جیسی ضرورت پڑتی ہے، اسے استعمال کرتا رہتا ہے۔ اس وقت اس بات کی بڑی شدید ضرورت ہے کہ ملت اسلامیہ کی طرف سے بھی اسی طرح ہر محاذ پر زبردست دستاویزی تیاری ہو، ہر اعتراض کا تجزیہ اور جواب تیار ہو۔

الحمد للہ دینی مدارس کی تاریخ بہت تابناک ہے۔ جنگ آزادی سے لے کر آج تک ہر محاذ

پر مدارس کے عظیم اہلکار ناموں سے ملک کی شان و عظمت میں اضافہ ہوا ہے۔ ان کا تعلیمی نظام و نصاب ملکی قوانین کے عین مطابق ہے۔ حکومت کی وزارت خزانہ کو کسی گراں بار کیے بغیر ہر سال لاکھوں شہریوں کو علم و فن کی دولت سے مالا مال کر رہے ہیں۔ دہشت گردی کا مدارس پر الزام ہے مگر دنیا میں جتنے نامور دہشت گرد ہیں ان میں مدرسہ کا فارغ و پروردہ شاید ہی کوئی ہوگا۔ قومی یکجہتی اور ملکی سلامتی کو چیلنج کرنے والے حکومت کی نگاہ میں جو ہسٹری شیڈ ہیں ان میں بھی کوئی فارغ مدرسہ مشکل سے ملے گا۔ مگر افسوس کی بات یہ ہے کہ تمام تر پارسائی کے باوجود اپنی پارسائی کے ثبوت میں ہمارے پاس کوئی دستاویز نہیں ہے۔ چور کو قوال کو ڈانٹ رہا ہے اور کو قوال خواخواہ شرمسار ہو رہا ہے، یہاں شرمساری کی ضرورت نہیں بلکہ دلائل کی روشنی میں اپنا وزن محسوس کروانے کی ضرورت ہے۔ اس لیے سب سے پہلے دستاویزی محاذ پر مضبوط ہونے کی ضرورت ہے۔ دستاویز کی جنگ دستاویز کے ذریعہ ہی جیتی جاسکتی ہے، محض تقاریر اور تردیدی بیانات سے ہماری پارسائی ہرگز ثابت نہ ہو سکے گی اور ہم معصوم ہونے کے باوجود ہمیشہ مجرم ہی تصور کیے جائیں گے۔

(۳) رابطہ مہم

امت مسلمہ پر ایک الزام یہ بھی ہے کہ وہ ملت کے خول میں سکڑ کر رہ گئی ہے۔ ہمارے روابط آپس میں بھی کافی کمزور ہیں اور غیر مسلم اقوام سے نہیں کے برابر ہیں۔ شدت سے اس بات کی ضرورت محسوس ہوتی ہے کہ بااثر افراد پر مشتمل ایک ایسا گروپ تشکیل دیا جائے جو ملک کے دانشور طبقہ (Inteligientia) سے اپنا رابطہ مضبوط کرے اور زور دار انداز میں ان کے سامنے اپنا موقف رکھے اور انہیں اپنا ہمنوا بنائے۔

ہماری یہ رابطہ مہم انفرادی ملاقاتوں اور خصوصی نشستوں سے لے کر عوامی پروگراموں تک محیط ہو سکتی ہے۔ اس مہم کے ذریعہ قومی اقلیتی انسانی کمیشن اور سیکولر سیاسی قائدین کا دروازہ کھلکھٹا کر ان کے فرائض منصبی کو یاد دلایا جاسکتا ہے، اگر ہم ان کے اذہان کو مسخر کرنے میں کامیاب ہو گئے تو اس جنگ کا کوئی تقویت مل جائے گی۔ عوامی زندگی کے ان مؤثر اداروں کو چھوڑ کتنے تباہی اس جنگ کو جیتنا آسان نہ ہوگا۔

یہ پلیٹ فارم ان حضرات سے براہ راست رابطہ قائم کرنے کے لئے بھی استعمال کیا جاسکتا ہے جو ہمارے خلاف برسرِ پیکار ہیں۔ انہیں ڈائلاگ کی دعوت دی جائے، قریب سے ان کے اعتراضات و احساسات کو سنا جائے، انہیں حقائق سے آگاہ کر کے ان کے اذہان کو صاف کرنے کی کوشش کی جائے۔

ہمارا یہ گروپ براہ راست وزارت داخلہ اور وزارت فروغ انسانی وسائل کے اعلیٰ افسران سے بھی ملاقات کر سکتا ہے کیونکہ یہ شکوک و شبہات انہی کے پیدا کردہ ہیں۔ اعلیٰ افسران بالعلوم معاملات میں سنجیدہ ہوتے ہیں مخالف گروپ کے دلائل کو بھی غور سے سنتے ہیں، ان افسران سے براہ راست خدشات کے اسباب معلوم کیے جاسکتے ہیں اور ان کے ازالہ کی کوشش کی جاسکتی ہے۔ اس سے اگر ہم ان کے اذہان کو مسخر کرنے میں بالکل کامیاب نہ ہوں تب بھی اس کی زہرناکی بہر حال کم کی جاسکتی ہے۔

(۴) میڈیا و اچ سیل

اس حقیقت سے کوئی انکار نہیں کر سکتا کہ ذرائع ابلاغ عہد حاضر کی سب سے مؤثر قوت ہیں۔ آج کل ساری جنگیں اسی محاذ پر لڑی جا رہی ہیں، جن کے پاس قدرت ہے وہ اپنی غلط بات کو بھی منوانے میں کامیاب ہو رہے ہیں۔

دینی مدارس کے خلاف پروپگنڈہ کرنے اور عوام کے ذہنوں کو مسموم کرنے میں سب سے اہم کردار ذرائع ابلاغ کا ہے۔ ذرائع ابلاغ کو مثبت مواد مشکل سے ہی مل پاتا ہے جب کہ منفی مواد کی ان کے پاس بھر مار ہے۔ وقت کی ایک اہم ضرورت یہ بھی ہے کہ ذرائع ابلاغ پر نظر رکھنے اور ان کا تعاون کرنے کے لئے ایک سیل قائم کی جائے جو اس محاذ کو مضبوطی کے ساتھ سنبھالے اور اخبارات، رسائل، ریڈیو، ٹی وی، اور انٹرنیٹ وغیرہ پر جو مواد آرہا ہے اس کا بروقت تجزیہ کرے اگر مواد تعمیری اور مثبت ہو تو اسکی تشہیر کرے اور اگر منفی ہو تو فوراً اس کا نوٹس لے اور دلائل کے ذریعہ اس کی تردید کرے۔

یہ بات صحیح ہے کہ مسلمانوں کے پاس پانا کوئی مؤثر ذریعہ ابلاغ نہیں ہے۔ اس وجہ سے بھی بسا اوقات مسلمانوں کے مسائل دب کر رہ جاتے ہیں اور مخالف پروپگنڈہ کو بہت مقبولیت حاصل ہو جاتی ہے۔ مگر سانحہ ہجرات کے بعد ذرائع ابلاغ نے مظلوموں کی فریاد جس مؤثر انداز میں عوام

تک پہنچائی ہے اور عراق کے خلاف امریکہ کے جارحانہ عزائم کا جس طرح تیاپا نچہ کر رہے ہیں اس سے بڑی دھارس بندھی ہے۔ ایسے سنگین حالات میں اگر ڈوبتے کو تنکے کا سہارا کسی سے ملا ہے تو وہ ذرائع ابلاغ ہی ہیں۔ اس لئے ذرائع ابلاغ سے وابستہ افراد کو اپنا دشمن سمجھنے کے بجائے ان سے رابطہ مضبوط کرنے کی ضرورت ہے۔ ان کے ساتھ تعاون کی ضرورت ہے اور ان کے منہ میں اپنی زبان ڈال کر اہت کرنے کی ضرورت ہے۔ اس محاذ پر اگر ہمیں کامیابی نصیب ہو جائے تو فسطائی عزائم کا حوصلہ اپنے آپ ٹوٹ جائے گا۔

(۵) قانونی چارہ جوئی

دینی مدارس کے خلاف جو دایلا مچایا جا رہا ہے۔ یہ آزادی اظہار خیال کا بے جا استعمال ہے۔ اس کا نوٹس لینے کی سخت ضرورت ہے، کیا یہ بہتر نہ ہوگا کہ ماہرین قانون سے اس سلسلے میں مشاورت کی جائے کہ جو لوگ دینی مدارس کی تاریخ اور عظیم الشان کارناموں کو مسخ کر رہے ہیں اور ملک و ملت کے تئیں ان کی جو تعمیری خدمات ہیں ان کو مشکوک بنا رہے ہیں ان کے خلاف عدالت عظمیٰ سے رجوع کیا جائے اور بحرین کی زبان پر لگام لگانے کی درخواست کی جائے۔

ملک کی روز افزوں بگڑتی ہوئی اخلاقی صورت حال دیکھتے ہوئے یہ کہا جاسکتا ہے کہ عدالت عظمیٰ کے معاملات اب بھی بسا غنیمت ہیں، کئی معاملات میں امت مسلمہ کو یہاں سے راحت مل چکی ہے۔ اس لئے اس اہم جمہوری ستون کا دروازہ کھٹکھٹانے میں بھی تاخیر نہیں کرنی چاہئے۔ بڑھتی ہوئی لاقانونیت اپنی جگہ پر، مگر قانون کی گرفت سے باہر کوئی نہیں ہے۔ قانون کا دروازہ ہاتھ مجرم تک پہنچانے کی ضرورت ہے۔

(۶) ویب سائٹ کا قیام

موجودہ زمانہ کا سب سے زیادہ مؤثر اور سستا ذریعہ ابلاغ انٹرنیٹ ہے۔ پلک بھٹکتے دنیا کے کسی بھی گوشے سے معلومات حاصل کی جاسکتی ہے اور بھیجی جاسکتی ہے۔ امت مسلمہ کی وسائل کی کمیابی کو دیکھتے ہوئے کم از کم اس ذریعہ کا سہارا تو لیا ہی جاسکتا ہے۔ اگر دینی مدارس کے متعلق ایک مرکزی ویب سائٹ قائم کر دیا جائے جس میں تمام مدارس کا تعارف، نصاب تعلیم، اہم کارنامے اور

اعتراضات کے جوابات کا اہتمام کیا جائے تو ایک بڑی مخلوق تک اپنا پیغام پہنچایا جاسکتا ہے اور معلومات کی عدم فراہمی کے الزام سے چھٹکارا حاصل کیا جاسکتا ہے۔

(۷) دعوتی پہلو کو نمایاں کیا جائے

اس میں کوئی شبہ نہیں کہ دینی مدارس کے قیام کا ایک بڑا مقصد تحفظ دین اور دعوت دین ہے۔ دعوت کا پہلو ہمارے نظام و نصاب میں دبا دبا سا ہے اور اگر کبھی فعال ہوتا ہے تو اس وقت بھی اس کا مخاطب مسلمان ہوتا ہے۔ ضرورت اس بات کی ہے کہ دعوت اسلام کا دروازہ ہر خاص و عام کے لئے کھلا رکھا جائے اور اسلام کے شیریں پیغام سے ہر قوم اور پوری انسانیت کو فیضیاب ہونے کا موقع دیا جائے۔ شعبہ دعوت کے متحرک ہونے سے اسلام کی پر امن تعلیمات، صحیح تصورات زندگی، احترام انسانیت اور اسلام کا نظام اخلاقیات سب کے سامنے آئے گا جو بلاشبہ بہت پرکشش اور دلوں کو جیتنے والا ہے۔ عہد نبوی سے آج تک فروغ اسلام کا یہی سب سے بڑا ذریعہ رہا ہے۔ دینی مدارس کے اہم ثقافتی پروگرام، سالانہ جلسوں، کھیل کود کے مقابلے اور یوم جمہوریہ اور یوم آزادی پروگراموں میں خاص طور سے سرکاری اہل کاروں کو مدعو کیا جائے تاکہ وہ مدارس کی بارونق فضا، نظم و ڈسپلن اور طلباء کی صلاحیتوں کو غور سے دیکھیں اور اپنے مسموم ذہنوں کو صاف کر سکیں۔ جن مدارس نے اس کا تجربہ کیا ہے ان کے یہاں مثبت اور خوشگوار نتائج سامنے آئے ہیں۔

(۸) مدارس کے نظام و نصاب کا تنقیدی جائزہ

دینی مدارس کے نظام و نصاب پر بھی غور و فکر کی ضرورت ہے۔ زندہ قومیں اپنے نظام تعلیم کو چست درست رکھنے کے لئے حالات و ضروریات کے لحاظ سے برابر تبدیلیاں کرتی رہتی ہیں۔ دینی مدارس کے نصاب تعلیم پر فرسودگی کا الزام ہے۔ اس کا الزامی جواب دینے کے بجائے سنجیدہ غور و فکر کی ضرورت ہے اور جہاں جہاں تبدیلی کی ضرورت ہو اسے بلا تامل قبول کرنے کی ضرورت ہے۔ حالیہ دنوں میں تقریباً تمام مدارس نے اپنے نصاب پر غور و فکر کیا ہے اور مناسب تبدیلیاں کی ہیں۔ اسے عوام کے علم میں لانے کی بھی ضرورت ہے۔

☆☆☆☆☆